

*śrīḥ*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavitārkikakesarī*  
*vedāntācāryavaryo me sannidhattāṃ sadā hr̥di ॥*

*śrīmadvālmīkīyarāmāyaṇam*

*॥ sundarakāṇḍam ॥*

*saptaviṃśaḥ sargaḥ*

*This document\* has been prepared by*

*Sunder Kidāmbi*

*with the blessings of*

*śrī raṅgarāmānuja mahādeśikan*

*His Holiness śrīmad āṇḍavan of śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīsītārāmābhyāṃ namaḥ  
śrīmate rāmānujāya namaḥ

॥ *sundarakāṇḍam* ॥  
*saptaviṃśaḥ sargaḥ*

*trijaṭāyāḥ svapnastatra rakṣasāṃ vināśasya śrīrāghavavijayasya  
ca sūcanam*

*ityuktāḥ sītayā ghoram rākṣasyaḥ krodhamūrccitāḥ |  
kāścijjagmustadākhyātum rāvaṇasya durātmanaḥ || 5.27.1 ||*

*tataḥ sītāmupāgamyā rākṣasyo bhīmadarśanāḥ |  
punaḥ paruṣamekārthamanarthārthamathābruvan || 5.27.2 ||*

*adyedānīm tavānārye sīte pāpaviniścaye |  
rākṣasyo bhakṣayiṣyanti māṃsametad yathāsukham || 5.27.3 ||*

*sītām tābhiranāryābhirdṛṣṭvā santarjitām tadā |  
rākṣasī trijaṭā vṛddhā prabuddhā vākyamabravīt || 5.27.4 ||*

*ātmānaṃ khādatānāryā na sītām bhakṣayiṣyatha |  
janakasya sutāmiṣṭām snuṣām daśarathasya ca || 5.27.5 ||*

*svapno hyadya mayā dṛṣṭo dāruṇo romaharṣaṇaḥ |  
rākṣasānāmabhāvāya bharturasyā bhavāya ca || 5.27.6 ||*

*evamuktāstrijaṭayā rākṣasyaḥ krodhamūrccitāḥ |  
sarvā evābruvan bhītāstrijaṭām tāmidaṃ vacaḥ || 5.27.7 ||*

*kathayasva tvayā dṛṣṭaḥ svapno'yaṃ kīdrśo niśi |  
tāsām śrutvā tu vacanaṃ rākṣasīnām mukhodgatam || 5.27.8 ||*

uvāca vacanaṃ kāle trijaṭā svapnasaṃśritam |  
gajadantamayīṃ divyāṃ śibikāmantarikṣagām || 5.27.9 ||

yuktāṃ vājisaahasreṇa svayamāsthāya rāghavaḥ |  
śuklamālyāambaradharo lakṣmaṇena samāgataḥ || 5.27.10 ||

svapne cādya mayā dr̥ṣṭā sītā śuklāambarāvṛtā |  
sāgareṇa parikṣiptaṃ śvetaparvatamāsthītā || 5.27.11 ||

rāmeṇa saṅgatā sītā bhāskareṇa prabhā yathā |  
rāghavaśca punardr̥ṣṭaścaturdantaṃ mahāgajam || 5.27.12 ||

ārūḍhaḥ śailasaṅkāśaṃ cakāsa sahalakṣmaṇaḥ |  
tatastu sūryasaṅkāśau dīpyamānau svatejasā || 5.27.13 ||

śuklamālyāambaradharau jānakīṃ paryupasthitau |  
tatastasya nagasyāgre hyākāśasthasya dantinaḥ || 5.27.14 ||

bhartrā parigr̥hītasya jānakī skandhamāśritā |  
bharturaṅkāt samutpatya tataḥ kamalalocanā || 5.27.15 ||

candrasūryau mayā dr̥ṣṭā pāṇibhyāṃ parimārjatī |  
tatastābhyāṃ kumārābhyāmāsthitaḥ sa gajottamaḥ |  
sītayā ca viśālākṣyā laṅkāyā upari sthitaḥ || 5.27.16 ||

pāṇḍurarṣabhayuktena rathenāṣṭayujā svayam |  
ihopayātaḥ kākutsthaḥ sītayā saha bhāryayā || 5.27.17 ||

śuklamālyāambaradharo lakṣmaṇena sahāgataḥ |  
tato'nyatra mayā dr̥ṣṭo rāmaḥ satyaparākramaḥ || 5.27.18 ||

lakṣmaṇena saha bhrātrā sītayā saha vīryavān |  
āruhya puṣpakaṃ divyaṃ vimānaṃ sūryasannibham || 5.27.19 ||

uttarāṃ diśamālocya prasthitaḥ puruṣottamaḥ |  
evam svapne mayā dr̥ṣṭo rāmo viṣṇuparākramaḥ || 5.27.20 ||

lakṣmaṇena saha bhrātrā sītayā saha bhāryayā |  
na hi rāmo mahātejāḥ śakyo jetuṃ surāsuraiḥ || 5.27.21 ||

rākṣasairvāpi cānyairvā svargaḥ pāpajanairiva |  
rāvaṇaśca mayā dr̥ṣṭo muṇḍastailasamukṣitaḥ || 5.27.22 ||

raktavāsāḥ pibanmattaḥ karavīrakṛtasrajaḥ |  
vimānāt puṣpakādadya rāvaṇaḥ patitaḥ kṣitau || 5.27.23 ||

kṛṣyamāṇaḥ striyā muṇḍo dr̥ṣṭaḥ kṛṣṇāmbaraḥ punaḥ |  
rathena kharayuktena raktamālyānulepanaḥ || 5.27.24 ||

pibaṃstailaṃ hasan nṛtyan bhrāntacittākulendriyaḥ |  
gardabhena yayau śīghraṃ dakṣiṇām diśamāsthitaḥ || 5.27.25 ||

punareva mayā dr̥ṣṭo rāvaṇo rākṣaseśvaraḥ |  
patito 'vākśirā bhūmau gardabhād bhayamohitaḥ || 5.27.26 ||

sahasotthāya sambhrānto bhayārto madavihvalaḥ |  
unmattarūpo digvāsā durvākyaṃ pralapan bahu || 5.27.27 ||

durgandhaṃ duḥsahaṃ ghoram timiram narakopamam |  
malapaṅkaṃ praviśyāśu magnastatra sa rāvaṇaḥ || 5.27.28 ||

prasthito dakṣiṇāmāśām praviṣṭo 'kardamaṃ hradam |  
kaṅṭhe baddhvā daśagrīvaṃ pramadā raktavāsini || 5.27.29 ||

kālī kardamaliptāṅgī diśaṃ yāmyām prakarṣati |  
evam tatra mayā dr̥ṣṭaḥ kumbhakarṇo mahābalaḥ || 5.27.30 ||

rāvaṇasya sutāḥ sarve muṇḍāstailasamukṣitāḥ |  
varāheṇa daśagrīvaḥ śiśumāreṇa cendrajit || 5.27.31 ||

uṣṭreṇa kumbhakarṇaśca prayāto dakṣiṇāṃ diśam |  
ekastatra mayā dr̥ṣṭaḥ śvetacchatro vibhīṣaṇaḥ || 5.27.32 ||

śuklamālyāambaradharaḥ śuklagandhānulepanaḥ |  
śaṅkhadundubhinirghoṣairnṛttagītairalaṅkṛtaḥ || 5.27.33 ||

āruhya śaulasaṅkāśaṃ meghastanitanīḥsvanam |  
caturdantaṃ gajaṃ divyamāste tatra vibhīṣaṇaḥ || 5.27.34 ||

caturbhiḥ sacivaiḥ sārḍhaṃ vaihāyasamupasthitaḥ || 5.27.35 ||

samājaśca mahān vṛtto gītavāditranīḥsvanaḥ |  
pibatāṃ raktamālyānāṃ rakṣasāṃ raktavāsasām || 5.27.36 ||

laṅkā ceyaṃ purī ramyā savājirathakuñjarā |  
sāgare patitā dr̥ṣṭā bhagnagopuroraṇā || 5.27.37 ||

laṅkā dr̥ṣṭā mayā svapne rāvaṇenābhirakṣitā |  
dagdhā rāmasya dūtena vānareṇa tarasvinā || 5.27.38 ||

pītvā tailaṃ pramattāśca prahasantyo mahāsvanāḥ |  
laṅkāyāṃ bhasmarūkṣāyāṃ sarvā rākṣasayoṣitaḥ || 5.27.39 ||

kumbhakarṇādayaśceme sarve rākṣasapuṅgavāḥ |  
raktaṃ nivasaṇaṃ gr̥hya praviṣṭā gomayahradam || 5.27.40 ||

apagacchata paśyadhvaṃ sītāmāpnoti rāghavaḥ |  
ghātayet paramāmarṣī yuṣmān sārḍhaṃ hi rākṣasaiḥ || 5.27.41 ||

priyāṃ bahumatāṃ bhāryāṃ vanavāsamanuvratām |  
bhartsitāṃ tarjitāṃ vāpi nānumaṃsyati rāghavaḥ || 5.27.42 ||

tadalaṃ krūravākyaiśca sāntvamevābhidhīyatām |  
abhiyācāma vaidaiḥmetaddhi mama rocate || 5.27.43 ||

*yasyā hyevaṃvidhaḥ svapno  
 duḥkhitāyāṃ pradrśyate |  
 sā duḥkhairbahubhirmuktā  
 priyaṃ prāpnotyanuttamam || 5.27.44 ||*

*bhartsitāmapi yācadhvaṃ rākṣasyaḥ kiṃ vivakṣayā |  
 rāghavāddhi bhayaṃ ghoraṃ rākṣasānāmupasthitam || 5.27.45 ||*

*praṇipātaprasannā hi maithilī janakātmaajā |  
 alameṣā paritrātuṃ rākṣasyo mahato bhayāt || 5.27.46 ||*

*api cāsyā viśālākṣyā na kiñcidupalakṣaye |  
 virūpamapi cāṅgeṣu susūkṣmamapi lakṣaṇam || 5.27.47 ||*

*chāyāvaiguṇyamātraṃ tu śaṅke duḥkhamupasthitam |  
 aduḥkhārhamimāṃ devīṃ vaihāyasamupasthitām || 5.27.48 ||*

*arthasiddhiṃ tu vaidehyāḥ paśyāmyahamupasthitām |  
 rākṣasendravināśaṃ ca vijayaṃ rāghavasya ca || 5.27.49 ||*

*nimittabhūtametat tu śrotumasyā mahat priyam |  
 drśyate ca sphuraccakṣuḥ padmapatramivāyatam || 5.27.50 ||*

*iṣaddhi hr̥ṣito vāsyā dakṣiṇāyā hyadakṣiṇaḥ |  
 akasmādeva vaidehyā bāhurekaḥ prakampate || 5.27.51 ||*

*kareṇuhastapratimaḥ savyaścoruranuttamaḥ |  
 vepan kathayatīvāsyā rāghavaṃ purataḥ sthitam || 5.27.52 ||*

*pakṣī ca śākhānilayaṃ praviṣṭaḥ  
 punaḥ punaścottamasāntvavādī |  
 susvāgataṃ vācamudīrayāṇaḥ  
 punaḥ punaścodayatīva hr̥ṣṭaḥ || 5.27.53 ||*

*tataḥ sā hrīmatī bālā bharturvijayaharṣitā |  
avocad yadi tat tathyaṃ bhaveyaṃ śaraṇaṃ hi vaḥ || 5.27.54 ||*

*|| ityārṣe śrīmadrāmāyaṇe vālmīkiye ādikāvye  
sundarakāṇḍe saptaviṃśaḥ sargaḥ ||*